

सत्यमेव जयते

कार्यालय जिला सूचना अधिकारी, मैनपुरी

समाचार पत्र का नाम

दैनिक हिन्दुस्तान

दिनांक 17.4.2018

घरेलू हिंसा को जन्म दे रहा अवैध शराब का कारोबार

केस 1

नशे में पीटता है पति

कुरावली। क्षेत्र के ग्राम सिरसा निवासी महिला अनेक श्री पत्नी बालिगराम सोमवार को अपने घर पर थी। महिला का आरोप है कि उसका पति आयेदिन शराब पीकर आता है और पत्नी के साथ मारपीट करता है। सोमवार की सुबह उसका पति शराब पीकर घर आया और बिना कारण महिला अनेक श्री के साथ मारपीट करने लगा। विरोध पर वह जान से मारने की धमकी देकर भाग गया। घटना की रिपोर्ट थाना में दर्ज कराई।

केस 2

मुझे और मां को पीटा

नगर के मोहल्ला घरनाजपुर निवासी महिला रजनी का पति जितेन्द्र आयेदिन शराब पीता है। सोमवार को जितेन्द्र घर शराब पीकर पहुंचा तो रजनी तथा उसकी सास मायादेवी ने विरोध किया। इसी बात से नाराज होकर शराबी जितेन्द्र ने पत्नी रजनी तथा मां मायादेवी की मारपीट कर दी। जिससे दोनों गंभीर रूप से घायल हो गई। घटना की रिपोर्ट थाना में महिला रजनी ने दर्ज कराई।

केस 3

मजदूरी कर पाल रही बच्चे

कुरावली। एक वर्ष पहले नगर के मोहल्ला घरनाजपुर निवासी शराबी युवक राजू ने लहसुन बीन मजदूरी कर बच्चों को पालने वाली पत्नी को केरोसिन डाल जला दिया था जिससे उसकी मृत्यु हो गई थी। शराबी इस बात से नाराज था कि उसकी पत्नी अपनी मजदूरी से उसके नशे की पूर्ति के लिये रुपये नहीं देती थी। घटना के बाद से आरोपी फरार है तो वहीं उसकी पुत्रियां मजदूरी कर अपने भाई-बहनों का पोषण कर रही हैं।

गांव-गांव धधक रहीं

कच्ची शराब की भट्टियां

कुरावली | हिन्दुस्तान संवाद

नगर व क्षेत्र के ग्रामों में बिक रही अवैध कच्ची शराब की चपेट में आकर सैकड़ों युवा अपना जीवन बर्बाद करने पर तुले हैं। प्रतिदिन शराब पीकर युवक शाम को घर पहुंचते हैं। शराबी युवाओं का पत्नियों से विवाद होता है।

शराब का नशा इतना घातक है कि शराबी अपनी पत्नियों के मेहनत-मजदूरी के रुपये भी नशे की पूर्ति करने के लिए छीन रहे हैं न मिलने पर वह मां के साथ भी मारपीट करने में नहीं हिचक रहे हैं। शराब की चपेट में आकर नौजवान युवा अपना स्वास्थ्य और भविष्य बर्बाद कर रहा है।